

Qoşulmama Hərəkatının Zirvə Görüşündə iştirak edən dövlət və hökumət başçıların xanımları İçəri şəhərlə tanış olublar



Qoşulmama Hərəkatının XVIII Bakı Zirvə Görüşündə iştirak edən dövlət və hökumət başçıların xanımları oktyabrın 25-də İçəri şəhərlə tanış olublar.

AZƏRTAC xəbər verir ki, İçəri şəhərdə gəzinti tarixi XII əsrə söykənən Qoşa Qala qapılarından başlayıb. Kiçik Qala küçəsi ilə gəzinti zamanı xanımlar isti təndir çörəyi-nə qonaq ediliblər.

Elektromobillə gəzinti zamanı qonaqlara UNESCO-nun Dünya İrsi Siyahısına daxil edilmiş "İçərişəhər" Dövlət Tarix-Memarlıq Qoruğu, burada aparılan təmir, abadlıq və bərpa işləri barədə ətraflı mə-

lumat verilib. Bildirilib ki, İçəri şəhər ərazisində müxtəlif əsrlərə aid nadir tarixi memarlıq abidələri qorunub saxlanılır.

Qonaqlar orta əsr Şərq memarlığının şah əsəri, dünya əhəmiyyətli tarixi-memarlıq abidəsi olan Şirvanşahlar Saray Kompleksi ilə də tanış olublar. Məlumat verilib ki, XV əsrin əvvəllərində inşa olunmuş tarixi abidənin tikililəri İçəri şəhərin təpələrindən birinin ən hündür nöqtəsində yerləşir. O, Xəzər dənizindən və şəhərin ətrafındakı yüksəkliklərdən aydın görünür. Kompleks bugünədək öz tarixi-memarlıq üstünlüyünü saxlamaqdadır.

İçəri şəhər Ənənəvi İncəsənət Mərkəzi ilə tanışlıq za-

manı qonaqlara burada Azərbaycan xas olan milli ornamentlərin və dizayn elementlərinin mənşəyi və onların yaradılması metodları haqqında biliklərin öyrədildiyi, müxtəlif xalq sənəti nümunələrinin beynəlxalq səviyyədə təbliğ olunduğu bildirilib.

Dövlət və hökumət başçıların xanımları İçəri şəhərdəki "Bəylər" məscidinə gələrək burada yaradılan "Müqəddəs əmanətlər" ekspozisiyası ilə tanış olublar. Diqqətə çatdırılıb ki, ekspozisiyada islam dininin müqəddəs əmanəti olan müxtəlif dövrlərə aid qədim "Qurani-Kərim" kitabları nümayiş etdirilib.

Sonra qonaqlara Qız qalası abidəsinin qeyri-adi me-

marlıq özəllikləri barədə də ətraflı məlumat verilib. Bildirilib ki, eramızdan əvvəl VII-VI əsrlərdə əsas qoyulmuş Qız qalası XII əsrdə bərpa edilib. Hündürlüyü 28 metr, diametri 16-16,5 metr olan abidə silindr formalı əsl qaladan və cənub tərəfdən ona bitişən iri dayaq tikilidən ibarətdir. Qonaqlara Qız qalasında konservasiya işlərindən sonra yaradılan muzey ekspozisiyası barədə də məlumat verilib.

İçəri şəhər qonaqlarda zəngin təəssürat yaradıb.

Qoşulmama Hərəkatının Bakı Zirvə Görüşündə iştirak edən dövlət və hökumət başçıların xanımları "Muğam klub"da birgə nahar ediblər.